



[www.oljan.fo](http://www.oljan.fo)

Jan Müller

08 - 12 - 2012

## ExxonMobil í Føroyum - Bora tí vit trúgva olja er her

Heimsins størsta oljufelag ExxonMobil, sum kom inn á føroyska landgrunnin í fjør, hevur vónir um at finna olju og gass í føroysku undirgrundini, men eitt stórt arbeiði skal gerast fyrst. Vit vóru ikki her, um vit ikki mettu møguleika vera fyri at finna kolvetni, sigur kunningarstjórin hjá felagnum við [oljan.fo](http://www.oljan.fo). Við í 4 av 8 loyvum Tað vakti miklan ans og gleði, tá tíðindini bórust í fjør um, at heimsins størsta oljufelag, ExxonMobil gjørdist partur av oljuleitingini á føroyska landgrunninum. Saman við Statoil varð nú lagt eitt trygd og gott grundarlag undir tí komandi størstu boriverkætlanini í føroyskari oljusøgu. Nú nærum tvey ár seinni sær felagið framvegis møguleikar í Føroyum. Herfyri keypti felagið seg inn í enn eitt loyvi á landgrunninum, nevniliga 016. Við hesum stiginum er hesin oljurisin nú partur av fýra ella helvtini av øllum loyvum á føroyska landgrunninum. Vit spurdu Kristin Kragseth, sum hevur høvuðsábyrgdina av samskiftinum hjá ExxonMobil við stjórnirnar og miðlarnar í Norðurlondum, hvørjar royndir ExxonMobil hevur gjørt sær í leitingini í Føroyum higartil. ExxonMobil hevur verið partur av leitivirkseminum í Føroyum síðani 2011. Vit boraðu okkara fyrsta brunn fyrr í ár. Brugdan 2 brunnurin kom niður til jarðløgini undir basaltinum, men okkara høvuðsmál var ikki rokkið. Tíverri vórðu vit noydd at fara frá brunninum, tí vit rokna við ringum veðri á hávetri. Brunnurin er enn ikki komin til ætlaða endaliga dýpið, so tíverri er tað ov tíðliga at gera viðmerkingar til úrslitið av boringini. Sera gott samstarv -Hvussu eru tit nøgd við samstarvið við Statoil og Atlantic Petroleum og myndugleikarnar? Vit eru væl nøgd við samstarvið við okkara partnerar eins væl og við landsstýrið. Eitt gott samstarv við einum opnum, ærligum og konstruktivum dialogi er lykilin til at røkka teimum bestu úrslitunum. Vit hava arbeitt saman við Statoil í mongum ymiskum økjum kring heimin, serstakliga í Norra, har vit mæta fleiri

av teimum somu avbjóðingum sum teimum vit hava í Føroyum. Tað hevur stóran týdning, at vit kunnu brúka vitanina og royndirnar frá Norra og aðrastaðni í Føroyum. -Hvørjar móguleikar síggja tit á føroyska landgrunninum? ExxonMobil metir alla tíðina um leitimóguleikar í útjaðaraðkjum fyri at kunna menna okkara virksesemi innan leiting og framleiðslu av olju og gassi. Tað er enn ov tíðliga at gera nakra niðurstøðu um móguleikarnar á føroyska landgrunninum. Nógv arbeiði skal gerast fyrst. Kortini kann eg siga, at vit høvdu ikki borað í Føroyum, um vit ikki trúðu, at her liggja móguleikar fyri framman. -Fara vit at síggja ExxonMobil sum fyrstøðufelag í Føroyum í framtíðini? Bara framtíðin kann siga okkum nakað um tað. Nógvar royndir frá basaltøkjum ExxonMobil er eitt av teimum oljufeløgnum í heiminum, sum hevur drúgvastu royndirnar í økjum, har nógv basalt er í undirgrundini. Felagið hevur m.a. leitiroyvi í Vøring lagdini út fyri Norðurnorra, eitt øki, sum minnir ikki sørt um føroysku undirgrundina. ExxonMobil roynir at brúka vitan og royndir frá Vøring í Føroyum og øvugt. Umframt jarðfrøðiligu vitanina frá basaltøkjum so hevur felagið eisini sera stórar tøkniligar og fíggarliga førleikar, sum samanlagt hava alstóran týdning fyri oljuleitingina eystan fyri Føroyar. Mynd Kristin Kragseth, stjóri fyri samskiftinum hjá ExxonMobil við myndugleikar og fjølmiðlar í Norðurlondum her stødd umborð á framleiðslupalli í Norðsjónum. Kristin Kragseth - -Vit eru sera nøgd við samstarvið við oljufeløgini og føroyskar myndugleikar